



**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
JOSEPH R. MICALLEF**

Seduta ta' l-24 ta' Mejju, 2007

Rikors Numru. 15/2004/1

Victor AQUILINA f'ismu proprju u l-istess Victor Aquilina b'hala mandatarju speċjali ta' l-assenti Sharon Spiteri, kif debitament awtorizzat bil-prokura hawn annessa u markata Dokument "A", u l-Avukat Dottor Austin Benċini

vs

L-AVUKAT ĠENERALI, u b'degriet tal-15 ta' Ottubru, 2004, l-Avukat Dottor Tonio Azzopardi intevjena fl-atti tar-Rikors *in statu et terminis*

Il-Qorti:

Rat ir-Rikors imressaq fil-31 ta' Mejju, 2004, li bih u għar-raġunijiet hemm imsemmija, r-rikorrenti talbu li din il-Qorti

ssib li ġarrbu ksur tal-jeddijiet fundamentali tagħhom dwar liberta' tal-espressjoni kif imħarsin kemm fl-artikolu 41(1) tal-Kostituzzjoni ta' Malta (aktar 'il quddiem imsejha "il-Kostituzzjoni") u kif ukoll fl-artikolu 10 tal-Konvenzjoni (Ewropeja) għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem imsejha "il-Konvenzjoni"), liema jedd jinkorpora fih il-liberta' tal-komunikazzjoni tal-informazzjoni mingħajr xkiel. Huma jgħidu li dan seħħ minhabba u fl-okkażjoni ta' sentenza mogħtija mill-Qorti tal-Appell fis-27 ta' Ġunju, 2003¹, f'kawża ċivili ta' libell famuż taħt l-Att Dwar l-Istampa, li ikkonfermat sentenza mogħtija mill-Prim'Awla tal-Qorti Ċivili tal-5 ta' Novembru, 1999, li kienet sabet lir-rikorrenti ħatja ta' malafama tal-Avukat Dottor Tonio Azzopardi, f'rapport ta' każ li seħħ waqt smiġħ ta' kawża quddiem il-Qorti tal-Maġistrati u li kienet ġabet f'ħarġa tal-ġurnal *The Times*. Ir-rikorrenti talbu wkoll l-għoti ta' r-rimedji, ordnijiet u direttivi li din il-Qorti jidhrilha xierqa biex effettivament jitharsu l-jeddijiet tagħhom taħt il-Kostituzzjoni u taħt il-Konvenzjoni;

Rat li r-rikorrenti sejsu l-pretensjonijiet tagħhom fuq il-premessi li (a) il-jedd imħares bl-artikolu 41(1) tal-Kostituzzjoni u l-artikolu 10(1) tal-Konvenzjoni jgħoddu fihom il-liberta' li wieħed ixerred tagħrif mingħajr xkiel; (b) li, fil-każ tagħhom, it-tagħrif ingħata f'artiklu li deher fil-ħarġa tal-gažżetta *The Times* tal-21 ta' Ġunju, 1995; (ċ) li t-tagħrif kien jikkonsisti f'rapport ta' dak li seħħ waqt smiġħ ta' kawża quddiem il-Qorti tal-Maġistrati (Malta) fl-ismijiet "*Il-Pulizija (Spettur Peter Paul Zammit vs Olaf Ċini)*"; (d) li, waqt dak is-smiġħ, kien hemm fl-awla r-rikorrenti Sharon Spiteri, ġurnalista mal-imsemmi ġurnal li irrapportat li semgħet lill-Maġistrat li kien qiegħed jippresjedi s-smiġħ isib lill-Avukat Tonio Azzopardi ħati ta' disprezz lejn dik il-Qorti; (e) li dak li r-rikorrenti irrapportat kien korroborat mill-uffiċjal prosekutur innifsu, l-Ispettur Peter Paul Zammit; (f) li dan il-fatt li seħħ ma jingiebx fix-xejn għall-fatt li l-verbal tas-smiġħ ma jsemmihx; (g) li ladarba dak li ġara waqt is-smiġħ seħħ tassew, ir-rikorrenti għandhom jedd ixerrduh u jipubblikawh, u kull xkiel għal dan il-jedd

¹ Fil-kawża fl-ismijiet *Avukat Dottor Tonio Azzopardi vs Victor Aquilina et* (Ċitazz. Nru. 825/95)

(magħduda l-kundanna li ġarrbu fil-kawża tal-libell bis-sentenzi msemmija) huwa ksur tal-jedd tal-liberta' tal-espressjoni tagħhom; (ħ) li dak li jgħidu s-sentenzi fl-imsemmija kawża, filwaqt li minn banda jaċċettaw li l-verbal tas-smiġħ f'kawża mhux kostituttiv ta' dak kollu li jkun seħħ matulha, min-naħa l-oħra jissanzjonaw li “ma seħħx” fatt li jkun tassew ġara, b'mod li jekk ħaġa bħal din ġrat imma ma kinitx verbalizzata fl-atti tal-kawża, allura rapport ta' dak li ġara seta' jitqies l-aktar li hu żball, imma mhux illegalita' li twassal għal kastig taħt il-liġi tal-Istampa; (i) li ċ-ċittadini, l-aktar dawk li kienu preżenti fl-awla meta nqala' l-incident, għandhom jedd ikunu jafu x'ġara u x'kien tassew dak li semgħu u wkoll għaliex dak li jkunu semgħu m'għandux jiġi rapportat bil-maqlub ta' dak li semgħu jew ma jiġi rapportat xejn, ladarba r-rapport ikun tismija fidila ta' dak li tassew seħħ, bla ma jkollu għalfejn ikun suġġett għall-verifika ulterjuri ma' dak li l-Qorti jkun għoġobha tivverbalizza; u (j) li l-jedd tal-liberta' tal-espressjoni huwa r-regola u l-limitazzjonijiet imposti mill-Att tal-1974 dwar l-Istampa huma l-eċċezzjoni għal tali jedd, liema eżċezzjoni għandha tapplika restrittivament bla ma toħroġ mill-ambitu tal-binarij legali tagħha;

Rat ir-Risposta mressqa mill-intimat Avukat Ġenerali fid-9 ta' Ġunju, 2004, li biha laqa' għall-azzjoni tar-rikorrenti billi qal li l-Qorti għandha tiċhad it-talbiet għaliex is-sentenzi attakati jagħtu piż lill-fatt li l-jeddijiet taċ-ċittadini għandhom jiġu “mħarsa miż-żelu esagerat ta' l-Istampa li jwassalha biex ixxandar l-aħbarijiet mingajr il-kawtela neċessarja”, u dan għaliex dak li r-rikorrenti Spiteri tgħid li semgħet jingħad fl-awla kienet impressjoni żbaljata tagħha, tant li, l-għada li deher l-artiklu fil-ġurnal, deher artiklu ieħor li sewwa l-artiklu tal-jum ta' qabel. Iżid jgħid li, fuq kollox, il-potenzjal ta' ħsara li seta' ġarrab l-avukat Azzopardi minħabba l-ewwel artiklu kien agħar mill-interess ta' “ftit rilevanza” li l-pubbliku jkun jaf x'ġara, u dan billi l-fatt ma kien jitfa' l-ebda dawl fuq il-ħtija jew nuqqas ta' ħtija ta' Olaf Ċini;

Kopja Informali ta' Sentenza

Rat id-degriet tagħha tal-25 ta' Ġunju, 2004², li bih ċaħdet talba tal-intimat magħmula f'rikors tiegħu tad-9 ta' Ġunju, 2004, biex tordna s-sejha fil-kawża tal-Avukat Dottor Tonio Azzopardi;

Rat id-degriet tagħha tad-9 ta' Ġunju, 2004³, li bih ordnat li l-atti tal-kawża fl-ismijiet "*Dr. Tonio Azzopardi vs Victor Aquilina et*" (Ċitazz. Nru. 825/95) jkunu allegati mal-atti ta' din il-kawża;

Rat id-degriet kamerali tagħha tal-15 ta' Ottubru, 2004⁴, li bih u għar-raġunijiet hemm imsemmija, ħalliet lill-Avukat Dottor Tonio Azzopardi biex, fuq talba li hu kien għamel fi smiġh ta' qabel, jidhol fil-kawża *in statu et terminis*;

Rat id-degriet tagħha tal-20 ta' Ottubru, 2004, li bih tat lill-partijiet żmien biex iressqu s-sottomissjonijiet tagħhom permezz ta' Noti;

Rat in-Nota ta' Osservazzjonijiet imressqa mir-rikorrenti fl-14 ta' Jannar, 2005⁵;

Rat in-Nota ta' Osservazzjonijiet imressqa mill-intervenut fil-kawża Avukat Azzopardi fit-23 ta' Frar, 2005⁶, bi twegiba għal dik tar-rikorrenti;

Rat il-verbal tas-smiġh tal-1 ta' Marzu, 2005, li fih u fuq talba tar-rikorrenti sabiex in-Nota ta' Sottomissjonijiet tal-intervenut fil-kawża titneħha mill-atti tal-kawża minħabba li kienet inġurjuża fil-konfront tagħhom, l-istess intervenut fil-kawża ntrabat li jibdel in-Nota m'oħra;

Rat in-Nota ta' Sottomissjonijiet imressqa mill-intimat Avukat Ġenerali fil-11 ta' Marzu, 2005⁷;

² Paġ. 15 tal-proċess

³ Paġ. 20 tal-proċess

⁴ Paġġ. 30-3 tal-proċess

⁵ Paġġ. 35 sa 46 tal-proċess

⁶ Paġġ. 49 sa 54 tal-proċess

⁷ Paġġ. 61-5 tal-proċess

Kopja Informali ta' Sentenza

Rat in-Nota ta' Sottomissjonijiet riproposta mill-intervenut fil-kawża Dottor Azzopardi, minnu mressqa fil-31 ta' Mejju, 2005⁸;

Semgħet it-trattazzjoni ulterjuri tal-avukat tar-rikorrenti;

Rat l-atti kollha tal-kawża u kif ukoll ta' dik li għaliha jirreferu s-sentenzi li dwarhom ir-rikorrenti jilmentaw;

Rat id-degriet tagħha tad-9 ta' Ġunju, 2005, li bih ħalliet il-kawża għas-sentenza;

Ikkunsidrat:

Illi din hija azzjoni għal dikjarazzjoni ta' ksur ta' jedd fundamentali. Ir-rikorrenti – bħala editur, ġurnalista u stampatur rispettivament tal-ġurnal *The Times* – jgħidu li huma ġarrbu ksur tal-jedd fundamentali tagħhom għall-espressjoni ħielsa minħabba li ttieħdu proċeduri ta' libell kontra tagħhom wara artiklu li kien deher f'ġurnal. F'dawk il-proċeduri, ir-rikorrenti kienu nstabu ħatja li immalafamaw avukat li dwaru nkiteb l-imsemmi artiklu. Huma jgħidu li dak li nkiteb fl-artiklu kien rakkont ta' dak li seħħ waqt smiġħ ta' kawża li fiha l-avukat li jissemma kien jidher għall-akkużat. Jgħidu li huma kellhom kull jedd isemmu fil-ġurnal dak li nkiteb fl-artiklu msemmi, għaliex dan jagħmel parti mill-jedd għat-tixrid ta' informazzjoni;

Illi jixraq li jingabru u jissemmew il-fatti ewlenin li joħorġu mill-atti kemm ta' din il-kawża u kif ukoll dawk l-oħrajn li dwarhom ir-rikorrenti jressqu l-ilment tagħhom. Fil-ħarġa ta' *The Times* tal-21 ta' Ġunju, 1995, f'paġna 4, deher artiklu qasir intestat "*Lawyer found in contempt of court*"⁹. Dan kien magħluq f'kaxxa flimkien ma' artiklu ieħor b'rapport ta' seduta ta' kawża oħra. L-artiklu kien jgħid li avukat (li, aktar 'il quddiem hu msemmi b'ismu) instab ħati ta' disprezz mill-Qorti wara li naqas li jidher biex jgħin lil klijent tiegħu. L-artiklu jfisser li l-avukat – Dottor Tonio Azzopardi, l-intervenut f'din il-kawża – tqies bħala ħati ta'

⁸ Paġġ. 66 sa 73 tal-proċess

⁹ Dok "B", f'paġ. 9 *tergo* tal-proċess

disprezz mill-Qorti tal-Maġistrati, wara li l-akkużat (Olaf Ċini), klijent tal-istess avukat, qal li l-avukat tiegħu naqas li jidher għalih għaliex kien għadu ma tħallasx bilanċ mill-onorarju li kien talbu jħallsu. L-artiklu jkompli jgħid li l-Maġistrat qal lill-akkużat li dik kienet kwestjoni bejnu u l-avukat tiegħu, u li l-kawża tħalliet għal data oħra sabiex, sa dak inhar, l-akkużat jew ikun qabbad avukat ieħor jew jistenna s-sentenza. Fil-ħarġa tal-istess ġurnal tal-għada, 22 ta' Ġunju, 1995, ukoll f'paġna 4¹⁰ u fl-istess naħa, imma xi ftit itwal, deher artiklu ieħor intestat "*Lawyer not found in contempt of court*". L-artiklu jibda b'ċaħda ta' dak li qal ir-rapport tal-ħarġa tal-21 ta' Ġunju, 1995, ikompli billi jgħid kelma b'kelma (f'verżjoni fl-ilsien ingliz) l-biċċa kbira mill-verbal tas-seduta tal-kawża tal-Qorti tal-Maġistrati (Malta) bħala Qorti ta' Ġudikatura Kriminali¹¹, u jagħlaq billi juri sogħba għal kull inkonvenjent li seta' ikkawża lill-Avukat Azzopardi;

Illi dak inhar stess, fit-22 ta' Ġunju, 1995, l-Avukat Tonio Azzopardi fetaħ kawża ta' libell quddiem il-Prim'Awla tal-Qorti Ċivili kontra r-rikorrenti tal-lum, dwar l-artiklu li deher fil-ġurnal lejliet. B'sentenza mogħtija fil-5 ta' Novembru, 1999, l-Ewwel Qorti laqgħet it-talbiet tal-Avukat Azzopardi u ikkundannat lill-konvenuti jħallsuh solidament bejniethom tliet mitt lira Maltin (Lm 300) bħala danni, b'limitazzjoni tas-somma dovuta mill-konvenut stampatur. Il-konvenuti (ir-rikorrenti tal-lum) appellaw minn dik is-sentenza. Appella wkoll l-attur (intervenut f'din il-kawża) b'appell inċidentali. B'sentenza mogħtija fis-27 ta' Ġunju, 2003, il-Qorti tal-Appell ikkonfermat is-sentenza tal-Ewwel Qorti billi ċaħdet kemm l-appell ewlieni u kif ukoll dak inċidentali. Fil-31 ta' Mejju, 2004, infetħet din il-kawża;

Illi l-konsiderazzjonijiet ta' dritt li jirrigwardaw il-każ tal-lum iduru kollha mal-istħarriġ dwar il-parametri xierqa tal-jedd fundamentali tal-liberta' tal-espressjoni li tgawdi l-Istampa fit-twertiq tad-dmirijiet tagħha li tinforma lill-pubbliku. Fil-qafas ta' dan l-istħarriġ, il-każ tal-lum iressaq ukoll il-kwestjoni tal-privileġġ li jħares ir-rapportagġ ta' dak li jiġri waqt smiġħ ta' kawża f'Qorti. Ir-rikorrenti jilmentaw mill-

¹⁰ Dok "Ċ", f'paġ. 8 *tergo* tal-proċess

¹¹ Paġġ. 25-6 fl-atti taċ-Ċit. Nru. 825/95GCD

ksur ta' dan il-jedd tagħhom għaliex, bis-sentenzi li ngħataw kontra tagħhom fuq l-azzjoni tal-intervenut fil-kawża, huma jqisu li kellhom iħallsu l-prezz talli eżerċitaw il-jedd tagħhom li jinfurmaw lill-qarrejja tagħhom b'dak li seħħ waqt smiġħ ta' kawża aċċessibbli għall-pubbliku;

Illi skond l-artikolu 41(1) tal-Kostituzzjoni ħadd ma għandu jkun imfixkel fit-tgawdija tal-liberta' tiegħu tal-espressjoni. Fost il-jeddijiet magħduda mal-imsemmi jedd fundamentali hemm dak li wieħed “jikkomunika idejiet u tagħrif mingħajr indħil (kemm jekk il-komunikazzjoni tkun lill-pubbliku in ġenerali jew lil xi persuna jew klassi ta' persuni)”. Iżda ma jitqiesx li tikser jew tkun inkonsistenti ma' dak il-jedd xi liġi li tipprovdni biex jiġu protetti r-reputazzjonijiet, drittijiet u libertajiet ta' persuni oħra, jew il-ħajja privata ta' persuni li jkollhom x'jaqsmu ma' proċeduri legali¹², ħlief safejn dik il-liġi jew dak li jingħad li qiegħed isir bis-saħħa tagħha jintwera li ma jkunux raġonevolment ġustifikabbli f'soċjeta' demokratika;

Illi skond l-artikolu 10(1) tal-Konvenzjoni, kulħadd għandu d-dritt għal-liberta' tal-espressjoni, liema dritt jinkludi fih il-jedd li wieħed jirċievi u jagħti informazzjoni u idejat mingħajr indħil mill-awtorita' pubblika. Iżda ġie mfisser li d-dritt li tikkomunika idejat u tagħrif ma jfissirx li wieħed għandu d-dritt ta' aċċess għall-meżzi li bihom tali tagħrif jista' jixxerred jew jitqassam¹³. Minbarra dan, l-eżerċizzju ta' dak id-dritt iġib miegħu dmirijiet u responsabbiltajiet u jkun suġġett għal dawk il-formalitajiet, kundizzjonijiet, restrizzjonijiet jew preskritti b'liġi u li jkunu meħtieġa f'soċjeta' demokratika “għall-protezzjoni tar-reputazzjoni jew drittijiet ta' ħaddieħor”¹⁴;

Illi għal dak li jirrigwarda l-mertu tal-azzjoni li għandna quddiemna, jiġi osservat li f'din il-kawża, ir-rikorrenti m'humex qegħdin jgħidu li xi parti mil-liġi applikata mill-Qrati fis-sentenzi li għalihom jirreferu tikser il-jedd fundamentali tagħhom għal espressjoni ħielsa. Huma qegħdin jgħidu li huma s-sentenzi nfushom li jcaħħdulhom

¹² Art. 41(2)(a)(ii) tal-Kostituzzjoni

¹³ ECommHR 14.6.1971 fil-kawża *X & Association Z vs U.K.* (Applik. Nru, 4515/70), par. 38

¹⁴ Art. 10(2) tal-Konvenzjoni

dak il-jedd, għaliex ma qisux li huma kellhom kull jedd li jxandru dak li deher fl-artiklu tal-ġurnal li dwaru ħassu offiż l-Avukat Azzopardi. Ir-rikorrenti jgħidu li dak li għamlu kien parti mid-dmir tagħhom lejn il-pubbliku fl-ambitu tal-jedd li l-istess pubbliku għandu li jkun mgħarraf bi hwejjeġ ta' dominju pubbliku li jinteressawh;

Illi l-Qorti tifhem ukoll li r-rwol tagħha f'din l-istanza kostituzzjonali m'huwix wieħed li jhalliha terġa' tidhol f'eżami tal-mertu tal-proċedura tal-libell għaliex din il-Qorti ma tistax isservi bħala qorti "tat-tielet appell", kif ta' spiss jingħad¹⁵. Is-sejbien ta' htija fir-rikorrenti fuq ir-riżultanzi u għar-raġunijiet imsemmija fis-sentenzi msemmija jikkostitwixxu fatt li din il-Qorti fil-kompetenza kostituzzjonali tagħha ma tistax terġa' tiddibatti. Dak li din il-Qorti tista' u sejra tagħmel huwa li tqis jekk jirriżultax li l-imsemmija sentenzi jiksru il-jedd tar-rikorrenti għall-espressjoni ħielsa. Dan irid isir billi jitwettaq eżerċizzju li jixxiebah ma' wieħed ta' stħarriġ ġudizzjarju biex wieħed jara jekk kemm-il darba (fis-sentenzi li minnhom jilmentaw ir-rikorrenti) tħarsux u kinux applikati l-kweżiti mistennija fl-artikolu 41 tal-Kostituzzjoni u fl-artikolu 10 tal-Konvenzjoni¹⁶;

(A) Dwar l-eżerċizzju tal-jedd tal-espressjoni ħielsa

Illi għandu jingħad li l-liberta' tal-espressjoni żżomm post ewlieni fil-qafas tal-jeddijiet fundamentali tal-bniedem, u dan mhux biss għaliex uħud mill-jeddijiet fundamentali l-oħrajn jissawru fuq l-eżerċizzju tal-liberta' tal-espressjoni, imma għaliex dik l-istess liberta' ta' spiss taħbat ma' interessi jew saħansitra ma' jeddijiet oħrajn daqstant fundamentali. Huwa minħabba f'hekk li mil-liġi nfisha¹⁷ joħroġ li, għalkemm il-liberta' tal-espressjoni hija daqshekk importanti, hija wkoll waħda mil-libertajiet l-aktar sugġetti għal-limitazzjonijiet li jagħtu margini mhux illimitat ta' applikazzjoni lill-organi tal-Istat (kemm lil-leġislatur, fl-

¹⁵ Ara, per eżempju, P.A. (Kost.) VDG 28.12.2001 fil-kawża fl-ismijiet *Fatiha Khallouf vs Kummissarju tal-Pulizija*

¹⁶ ECHR 21.5.2005 fil-kawża fl-ismijiet *Grinberg vs Russia* (Applik. Nru. 23472/03), par. 26-7

¹⁷ Ara art. 41(2) u (4) tal-Kostituzzjoni u art. 10(2) tal-Konvenzjoni

għamil ta' liġijiet, u kif ukoll lill-ġudikatura, fit-tifsir u l-applikazzjoni tal-liġijiet fis-seħħ)¹⁸. Min-naħa l-oħra, hija l-istess liġi¹⁹ li trid li l-applikazzjoni tal-imsemmija margini, ukoll dik magħmula minn qorti indipendenti u imparzjali, tkun suġġetta għas-superviżjoni u skrutinju tal-organi ġudizzjarji konvenzjonali²⁰. Il-kejl ewlieni li bih jitqies jekk l-indiġnità fil-jedd ta' espressjoni ħielsa huwiex permess huwa l-kejl tal-proporzjonalità tal-għamil li jillimita l-jedd;

Illi għalhekk, filwaqt li kull għamla ta' espressjoni, magħmula b'kull mezz maħsub biex ixerridha, tgawdi mill-ħarsien tal-libertà ta' espressjoni, il-liġi tagħfas ħafna fuq il-ġustifikazzjoni tal-limitazzjonijiet permissibbli għall-istess libertà.²¹ Kif sewwa jgħidu r-rikorrenti fis-sottomissjonijiet tal-għeluq tagħhom, l-interferenzi jew indiġnità fl-eżerċizzju tal-jedd għall-espressjoni ħielsa huma eċċezzjoni għar-regola li tapplika biss f'każijiet eċċezzjonali²². Ta' min ifakkar li l-jedd tal-espressjoni ħielsa japplika kemm għall-espressjoni nfisha u kif ukoll għall-meżż użat biex ixerridha²³. Filwaqt li l-istess jedd japplika kemm għal tagħrif (informazzjoni) u kif ukoll għal idejat jew fehmiel, li mhux meħtieġ li jkunu fatti li wieħed jista' jivverifika²⁴, għaliex il-jedd ta' espressjoni ħielsa jħares ukoll fehmiel, kritika u spekulazzjoni²⁵;

Illi fil-qasam komunikazzjoni bil-meżżi tal-istampa, imbagħad, l-indiġnità li l-jedd tal-espressjoni ħielsa jirreferi għalih jista' jkun indiġnità minn awtorità pubblika wara li jkun sar l-eżerċizzju ta' dak il-jedd. Dan jiġri fil-każ ta' proċedimenti kriminali għall-malafama jew proċeduri ta' disprezz²⁶ jew inkella għall-proċedimenti ta' għamla ċivili f'libell: f'din l-aħħar ċirkostanza, kundanni qawwija jew mhux mistennija ta' kumpens għad-danni f'libelli famużi minħabba pubblikazzjonijiet tqiesu bħala ksur tal-jedd tal-

¹⁸ ECHR 7.12.1976 fil-kawża *Handyside vs U.K.* (Applik. Nru. 5493/72) par. 48-9

¹⁹ Artt. 19 u 50 tal-Konvenzjoni

²⁰ *Handyside* par 50

²¹ Harris, O'Boyle & Warbrick *Law of the European Convention of Human Rights* (1995) paġ.377

²² Par. 10 tan-Nota ta' Sottomissjonijiet tagħhom, f'paġ. 45 tal-proċess

²³ *Ibid.* paġ. 379

²⁴ ECHR 8.7.1986 fil-kawża *Lingens vs Austria* (Applik. Nru. 9815/82), par. 34 sa 47

²⁵ ECHR 25.6.1992 fil-kawża *Thorgeir Thorgeirson vs Iceland* (Applik. Nru 13778/88), par. 55 sa 70

²⁶ ECHR 26.4.1979 fil-kawża *The Sunday Times vs U.K.* (Applik. Nru. 6538/74), par. 54-7

espressjoni ²⁷. Fi kliem ieħor, huwa ndħil li jnissel il-biżgħa f'li wieħed jeżerċita l-jedd tal-espressjoni ħielsa għaliex iżomm quddiem għajnejh il-konsegwenzi li x'aktarx iġarrab jekk jagħmel dan (l-kekk imsejjaħ "*chilling effect*"²⁸). B'riferenza għal dan il-fenomeno limitativ, ingħad li "*this effect, which works to the detriment of society as a whole, is likewise a factor which goes to the proportionality of, and thus the justification for, the sanctions imposed...*"²⁹

Illi minn dan kollu "*(i)t follows that the meaning of 'interference' within Art. 10 will be widely construed. It will include any measure in the law of defamation that has the direct or indirect effect of interfering with freedom of expression. Such interference will ħave to be demonstrated as necessary under Art. 10(2). ... As is apparent from Art. 10, restrictions on freedom of expression are legitimate, in principle, in order to protect reputation. The fundamental question is the extent of such restrictions*"³⁰;

Illi waħda minn tali restrizzjonijiet huwa l-kriterju tan-neċessita' tal-miżura restrittiva tal-jedd tal-espressjoni ħielsa. Dan il-kriterju jrid li l-Qorti tistħarreg jekk l-indħil jaqbilx ma' "ħtieġa soċjali urgenti", jekk iżzommx proporzjon mal-għan leġittimu li l-miżura timmira lejha, u jekk ir-raġunijiet miġjuba 'l quddiem mill-Istat għat-tħaddim ta' dik il-miżura kinitx raġuni rilevanti u mistħoqqa;

Illi meta jkun qiegħed jitqies jekk teżistix limitazzjoni mistħoqqa tal-jedd tal-espressjoni ħielsa, mhux ta' min iwarrab it-twiddiba li "*post-publication sanctions may have an impact on the publication of information other than that against which they are directed because of their 'chilling effect' on those responsible for the subsequent production of other materials*"³¹. F'dan ir-rigward, il-pożizzjoni ta' ċerti

²⁷ Ara, per eżempju, ECHR 13.7.1995 fil-kawza *Tolstoy Miloslavsky vs U.K.* (Applik. Nru. 18139/91), par. 35 sa 49

²⁸ Cfr. *Derbyshire County Council vs Times Newspapers Ltd.* (1993) A.C. 534

²⁹ ECHR 24.4.2007 fil-kawza fl-ismijiet *Lombardo and others vs Malta* (Applik. Nru. 7333/06), par. 61

³⁰ Price & Duodu *Defamation: Law, Procedure & Practice* (3rd Edit., 2004), par 38-04 – 38-05, paġġ. 454-5

³¹ Harris, O'Boyle & Warbrick *op. cit.* paġ. 387-8

kategoriji partikolari ta' persuni fil-ħajja pubblika tqieset bħala raġuni rilevanti li għaliha l-indiċil jew limitazzjonijiet li l-Istat jista' jagħmel għall-jedd tal-espressjoni ħielsa għandhom jiġu mifhuma f'tifsira dejqa aktar milli wiesgħa³². Fost dawn il-kategoriji, ewlenija fosthom hija dik ta' persuni involuti fil-ħajja pubblika;

Illi b'żieda ma' dan il-Qorti ssib li l-fehmiet li ġejjin huma siewja għall-każ preżenti. Għaliex għandu jiġi cċarat ukoll li ngħad b'awtorita' li l-artikolu 10 tal-Konvenzjoni "*does not, however, guarantee a wholly unrestricted freedom of expression even with respect to press coverage of matters of serious public concern. Under the terms of paragraph (2) of the article the exercise of this freedom carries with it 'duties and responsibilities', which also apply to the press. These 'duties and responsibilities' are liable to assume significance when, as in the present case, there is a question of attacking the reputation of private individuals and undermining the 'rights of others'. ... By reason of the 'duties and responsibilities' inherent in the exercise of the freedom of expression, the safeguard afforded by article 10 to journalists in relation to reporting on issues of general interest is subject to the proviso that they are acting in good faith in order to provide accurate and reliable information in accordance with the ethics of journalism.*"³³;

Illi l-Qorti tqis ukoll li ż-żamma tal-bilanċ bejn il-jedd tal-espressjoni ħielsa u l-jedd għar-riputazzjoni, l-unur u l-isem tajjeb tal-persuna hija preokkupazzjoni kruċjali li l-Qrati tagħna żammew quddiem għajnejhom f'każi ta' din l-għamla, ukoll meta ingħatat tifsira aktar liberali tal-jedd tal-espressjoni ħielsa³⁴. Fil-qasam ta' proċedimenti taħt il-Liġi tal-Istampa u kif dawn jaħbtu mal-jedd tal-espressjoni ħielsa, il-Qorti m'għandhiex għalfejn telabora, u jidher biżżejjed li tirreferi għas-sentenza li ngħatat fis-7 ta' April, 2003, mill-Qorti Kostituzzjonali fil-kawża fl-ismijiet **Glenn Bedingfield kontra l-Kummissarju tal-Pulizija et.** li fiha gabra sfiqa ta' prinċipji rilevanti u aġġornati tat-tifsira tajba

³² ECHR 23.4.1992 fil-kawża *Castells vs Spain* (Applik. Nru. 11798/85), par. 42-3

³³ ECHR 20.5.1999 fil-kawża *Bladet Tromso and Stensaas vs Norway* (Applik.Nru. 21980/93), par. 65

³⁴ App. Ċiv. 16.1.2002 fil-kawża fl-ismijiet *Dr Joseph M. Fenech vs Louis Cauchi et*

li jmissha tingħata għall-bilanċ ta' jeddijiet hawn fuq imsemmi. Minnha joħroġ ukoll li l-limitazzjonijiet u s-sanzjonijiet maħsuba fil-ligijiet tagħna dwar l-istampa huma meqjusa bħala meħtieġa f'soċjeta' demokratika, kif imfissra f'għadd ta' deċiżjonijiet tal-Qorti ta' Strasburgu³⁵. Il-Qorti tħoss li għandha żżid ukoll li l-"bilanċ" li huwa mistenni li jinżamm bejn il-jedd ta' espressjoni ħielsa u l-ħarsien tar-reputazzjoni tal-persuni privati ma jfissirx qies indaqs bejn dawn iż-żewġ interessi opposti³⁶: x'aktarx li tal-ewwel jingħata piż aqwa għas-siwi tiegħu, u għalhekk il-kriterju huwa dak tal-proporzjonalita' aktar milli tal-kejl indaqs;

Illi l-kwestjoni tal-eżerċizzju tal-jedd tal-espressjoni kif manifestat fil-jedd għat-tixrid ta' tagħrif jidher li għadha miexja bi żviluppi aġġornati li jinbnew madwar il-ħsieb li aktar ma l-istampa twettaq dmirha mingħajr il-biżgħa ta' riperkussjonijiet li jxekkluha milli twettaqhom, aktar jispikkaw il-kredenzjali demokratiċi tas-sistema ġuridiku li fiha taħdem. Kemm hu hekk, ta' min isemmi li *"(a)s well as the content of speech, its vehicle may also prove to be relevant. In this regard, the Court seems especially indulgent towards the press ... In **Lingens vs Austria**, the Court stated that the importance of free expression will be especially strong when the alleged libel is published by the established press, which is seen as having an incumbent role in the furtherance of democracy 'to impart information and ideas on political issues just as on those in other areas of public interest'."*³⁷ Dan iġib miegħu ukoll il-ħtieġa ta' Stampa matura u responsabbli, motivata mir-rieda li tinforma 'l-qarrejja u tiffirma l-fehmiet tagħhom, fil-ħarsien tar-regoli tal-etika u mhux miġbuda mill-kilba għas-sensazzjonalizmu u l-iskandlu jew mill-qadi ta' interessi partikolari fis-soċjeta';

Illi għalhekk huwa mgħallem ukoll li *"(w)here the Court views the statement as not being seriously made, in*

³⁵ Ara, per eżempju, ECHR 27.6.2000 fil-kawża *Constantinescu vs Romania* (Applik.Nru. 28871/95) par 67-9 u ECHR 10.6.2003 fil-kawża *Cumpăna & Mazare vs Romania* (Applik. Nru. 33348/96), par. 46-9

³⁶ ECHR 22.2.1989 fil-kawża fl-ismijiet *Barfod vs Denmark* (Applik. Nru. 11508/85), par.

29

³⁷ *Gatley on Libel and Slander* (10th Edit., 2004), par. 23.18, paġ. 735

*particular if published without proper research and investigation or with an improper motive, then it will not wish to protect what it views as bad journalism. It is up to journalists to establish their facts in advance*³⁸;

Illi dawn il-konsiderazzjonijiet ġenerali marbutin mal-jedd ta' espressjoni ħielsa kif jgħodd għall-Istampa jolqtu sewwa l-każ tal-lum. Il-Qorti ssib li l-partijiet jagħrfu sewwa u x'aktarx jaqblu ma' l-linji ġenerali tax-xenarju ġuridiku li jitpinga minn dawn il-konsiderazzjonijiet. In-nuqqas ta' qbil tagħhom jibda mill-applikazzjoni ta' dawn il-prinċipji maċ-ċirkostanzi tal-każ. F'dan il-każ, iż-żewġ ċirkostanzi huma r-rapport f'ġurnal ta' ġrajja li (allegatament) seħħet waqt is-smiġħ ta' kawża, u l-effett ta' dak ir-rapport fuq il-fama ta' persuna msemmija fih;

(B) Dwar il-privileġġ dwar rapportaġġ ta' dak li jseħħ matul kawża

Illi biċċa mill-ilment tar-rikorrenti f'din il-kawża ġej mill-fatt li dak li kien ippubblikat fl-artiklu tal-ġurnal kien imħares bil-privileġġ li dwaru ma tistax issir azzjoni ta' libell. Huma jgħidu li s-sentenzi li minnhom jilmentaw għarfu (għalkemm mhux għal kollox) li dak li kien il-qofol tar-rapport seħħ bħala parti mir-rapportaġġ ta' kawża, u li ħwejjeg li jġru waqt "proċediment" mhux tabilfors ikunu dawk li jirriżultaw mill-atti tal-kawża (bħall-verbali jew l-atti ġudizzjarji jew is-sentenza). Iżda jgħidu li, minkejja dan, l-imsemmi privileġġ sfaxxa fix-xejn xorta waħda għaliex l-istess sentenzi sabu li dak li kien rapportat ma kienx is-sewwa. Din il-Qorti diġa' qalet li mhix sejra tħalli li din il-kawża tissarraf fi stħarriġ fil-mertu tal-azzjonijiet meħudin mill-intervenut fil-kawża kontra r-rikorrenti. Iżda, fil-limiti tal-eżerċizzju tal-ġurisdizzjoni speċjali tagħha ssib li għandha tqis is-siwi tal-ilment tar-rikorrenti fid-dimensjoni tal-allegat ksur tal-jedd fundamentali tagħhom;

³⁸ *Ibid.*, paġ. 737

Illi l-Qorti jidhrilha li jkun xieraq ukoll li tagħmel preċiżazzjoni f'dan il-waqt. Il-privileġġ “assolut” dwar pubblikazzjonijiet ta' rapporti ta' proċedimenti f'Qorti tal-ġustizzja f'Malta huwa wieħed li jimmira li joqtol l-azzjoni tal-persuna li tħossha mwegġa' b'dak li jingħad. Dan il-privileġġ huwa, qabel kollox, wieħed proċedurali għaliex jiċċhad il-jedd għall-azzjoni f'każijiet bħal dawk. Imma, fis-sewwa, m'huwiex privileġġ għal kollox proċedurali, u lanqas għal kollox assolut. Dan jingħad għaliex, minn kliem il-liġi nnifisha, tali privileġġ jiddependi minn u huwa kundizzjonat ukoll mill-fatt – li ċertament jikkostitwixxi materja ta' apprezzament sostantiv lil hinn mill-kwestjoni tal-formalita' tal-azzjoni – li l-pubblikazzjoni ta' tali rapport trid tkun waħda ġusta tal-proċedimenti. Fis-sewwa, jidher li r-rikorrenti jibnu l-ilment tagħhom ukoll fuq din it-tieni dimensjoni tat-tifsira tal-privileġġ, għaliex jgħidu li l-artiklu li ippubblikaw fit-*Times* kien tassew rapportaġġ ġust ta' dak li seħħ u s-sejbien bil-maqlub fis-sentenzi li ikkundannawhom kien ksur tal-jedd tagħhom li jxandru din il-verita';

Illi dwar il-privileġġ jew immunita' minn azzjoni wara pubblikazzjonijiet dwar dak li jseħħ waqt smiġħ ta' kawża quddiem Qorti, jingħad li biex rapport jitqies li huwa “rapport ġust tal-proċedimenti”, m'għandux għalfejn ikun kelma b'kelma ta' dak kollu li jkun sar jew ingħad waqt is-smiġħ tal-każ li jkun³⁹. Lanqas ma jitlef il-privileġġ li jhaddan jekk kemm-il darba jkun fih xi ineżattezzi żgħar jew iħalli barra xi ħwejjeġ ċkejknin, sakemm ir-rapport fil-qafas tiegħu kollu jkun jagħti stampa ċara ta' dak li jkun seħħ⁴⁰. Fuq kollox, “*where the inaccuracy is of a substantial kind, the report is not privileged although the publisher exercised reasonable care and diligence in endeavouring to ascertain the facts, and though the mistake was an honest mistake*”⁴¹;

Illi jidher aċċettat li l-privileġġ japplika għall-proċeduri ġudizzjarji fit-tifsira wiesa' tal-kelma, u mhux biss għal dak li jkun verbalizzat jew għal dak li jkun miktub fl-atti tal-

³⁹ *Ibid.*, par. 13.37, paġ. 367

⁴⁰ *Ibid.*, par. 13.38, paġġ. 367-8

⁴¹ *Ibid.*, par. 13.39, paġ. 368

kawża. Kemm hu hekk, jingħad li “(a) *although an ‘outburst’ in court is not protected by privilege, ... it appears that reports of such statements will attract absolute privilege since they form part of the proceedings*”⁴². F’dan ir-rigward, il-Qorti ma tistax taqbel mas-sottomissjonijiet magħmulin mill-intimat⁴³ fis-sens li l-għajn waħdiena attendibbli dwar dak li jsejtni f’kawża hija t-tagħrif li jissema fil-verbali li jkunu dettati mill-ġudikant waqt is-smiġn;

Illi l-Qorti, wara li qieset fit-tul dawn l-aspetti kollha u qegħdithom fil-qafas ta’ kif sejtni l-affarijiet f’dan il-każ, tgħid minnufih li ma kienet issib l-ebda diffikulta’ li tasal għall-fehma li kieku r-rikorrenti nstabu ħatja ta’ libell **għar-raġuni biss tal-pubblikazzjoni fil-ġurnal tar-rapport** tal-videnda tas-smiġn quddiem il-Qorti tal-Maġistrati, kien ikun tassew każ ta’ indħil mhux ġustifikat fil-jedd tagħhom tal-liberta’ tal-espressjoni fis-sura ta’ għoti ta’ informazzjoni;

Illi, madankollu, f’dan il-każ, joħorġu żewġ fatturi li jibdlu x-xenarju kollu. L-ewwel fattur hu li r-rikorrenti jibnu l-argument tagħhom kollu fuq il-fatt tas-sejbien tal-ħtija għal disprezz min-naħa tal-intervenut Avukat Azzopardi. L-argument tagħhom ma jipprospettax kawżali oħra, anzi jidher li jimplika bis-sħiħ li kieku mhux għaliex tassew li l-Qorti tal-Maġistrati sabet lill-Avukat Azzopardi ħati ta’ disprezz lejha, kieku lanqas biss ilmentaw mill-ksur tal-jedd fundamentali tagħhom. Issa, dan huwa “fatt” li, fil-kawża li fetaħ kontribom l-Avukat Azzopardi, żewġ Qrati oħra – il-Prim’Awla tal-Qorti Ċivili u l-Qorti tal-Appell – iddikjaraw u sabu li ma kien fatt xejn. Kien ukoll fatt li kien dmir ir-rikorrenti (l-imħarrkin f’dik il-kawża) li jippruvaw⁴⁴. Minħabba f’dik is-sejba, ir-rikorrenti jgħidu li għalhekk ġarrbu ksur tal-jedd fundamentali tagħhom għaliex dawk il-Qrati ikkundannawhom iħallsu d-danni lil min ħarrikhom;

Illi jidher li r-rikorrenti jridu li din il-Qorti ssib kontra dak li iddeċidew l-imsemmija Qrati fis-sentenzi impunjati.

⁴² Price & Duodu *Op. Cit.*, par. 11-06, paġ. 90

⁴³ Nota ta’ Sottomissjonijiet tiegħu, f’paġġ. 62-3 tal-proċess

⁴⁴ P.A. RCP 24.1.2002 fil-kawża fl-ismijiet *Dr. Andrew Borġ Cardona vs Joseph Abela et.*

Iriduha tagħmel hekk fuq l-istess atti proċedurali u riżultanzi li kellhom quddiemhom dawk il-Qrati. Kemm hu hekk, matul is-smiġħ ta' din il-kawża ma tressqu l-ebda provi godda fir-rigward ta' jekk l-intervenut fil-kawża Dottor Azzopardi kienx tassew instab ħati ta' disprezz lejn l-awtorita' tal-Qorti kif jingħad fir-rapport ippubblikat fil-ġurnal tal-21 ta' Ġunju, 1995. Din il-Qorti ma tistax tilqa' din l-istedina tar-rikorrenti għaliex jekk tagħmel hekk tkun qegħda tmur lil hinn mill-funzjoni u s-setgħat tagħha f'dan il-każ⁴⁵. L-iżjed li tista' tagħmel hu li tqis jekk il-fehma li waslu għaliha l-Qrati fiż-żewġ sentenzi li minnhom jilmentaw ir-rikorrenti kinitx waħda li setgħu raġonevolment jaslu għaliha u jekk b'hekk, allura, kisrux xi jedd fundamentali tar-rikorrenti;

Illi wara li din il-Qorti fliet sewwa l-atti proċesswali tal-kawża miftuħa kontra r-rikorrenti, ma sabitx xejn fihom li jista' jingħad li s-sentenzi impunjati mir-rikorrenti huma l-frott ta' razjoċinju irraġonevoli jew li jikkastigaw tassew lil min wettaq dmiru u lil min eżerċita l-jeddijiet tiegħu;

Illi din il-fehma toħroġ minn bosta ċirkostanzi. **L-ewwel** ħaġa hi t-titolu tal-artiklu in kwestjoni. Dak it-titolu jagħmilha kategorika li l-intervent f'din il-kawża kien instab ħati ta' disprezz lejn l-awtorita' tal-Qorti. Hemm ukoll riferenza għal dan fl-ewwel paragrafu tal-artiklu, u mbagħad, il-bqija tal-artiklu jitkellem fuq ftit minn dak li ġara fil-bqija tas-seduta. **It-tieni fattur** hu li ma kienx minnu li l-intervenut fil-kawża Dottor Azzopardi kien tassew instab ħati ta' disprezz minn dik il-Qorti f'dak is-smiġħ. Ir-rikorrenti jisħqu li dak kien il-każ, u dan baqgħu jtennuh ukoll fl-aħħar sottomissjonijiet tagħhom⁴⁶. Iżda, fis-sewwa, l-iżjed li waslu biex jippruvaw hu li kemm ir-rikorrenti Spiteri⁴⁷ u kemm ix-xhud tagħha li kien l-uffiċjal prosekutur waqt is-smiġħ tal-kawża in kwestjoni (l-Ispettur, illum Suprintendent Peter Paul Żammit)⁴⁸ kellhom l-impressjoni li hekk kien sar tassew. Din l-impressjoni ma kinitx sostnuta ma' dak li sar tassew, għaliex, lil hinn mil-

⁴⁵ Ara, per eżempju, P.A. (Kost) RCP 2.10.2001 fil-kawża fl-ismijiet *Domenico Savio Spiteri vs Avukat Ġenerali et*

⁴⁶ Par. 5 tan-Nota ta' Sottomissjonijiet, f'paġ. 39 tal-proċess

⁴⁷ Xhieda tagħha 24.2.1998, f'paġġ. 63-4 tal-atti tal-kawża 825/95

⁴⁸ Xhieda tiegħu 24.2.1998, f'paġġ. 42-4 tal-Atti tal-kawża 825/95

fatt li dan ma ssemmiex fil-verbal tas-smigh (li, kif inghad, ma huwiex l-unika prova li setghet titressaq), lanqas irrizulta li, bhala konsegwenza ta' dak is-sejbien, kien hemm esitu ghal dik is-sanzjoni (per eżempju, li l-intervenut kien immultat, imcanfar jew li ttiehdet kontrih xi mizura oħra li kull Qorti tista' tiehu kontra min jinstab hati ta' disprezz lejn lawtorita' tagħha). Lanqas intwera li, f'xi smigh wara, dik il-Qorti kienet irrevokat is-sejbien ta' htija ta' dak id-disprezz. **It-tielet fattur** imbagħad, li jwaqqa' hafna mit-tezi tar-rikorrenti, huwa l-fatt li, sewwasew l-għada li deher l-ewwel artiklu (u wara insistenza mill-Avukat Azzopardi), il-gurnal ippublika artiklu ieħor li jiċhad ghal kollox dak li ngħad fl-artiklu ta' lejliet dwar is-sejbien ta' htija tad-disprezz. Fit-tieni artikolu wkoll, it-titolu kien jitkellem dwar il-fatt tas-sejbien ta' htija ta' disprezz fl-intervenut;

Illi ma ngħatat l-ebda spjega konvinċenti lill-Qorti għaliex, jekk kemm-il darba r-rikorrenti kienu tassew konvinti li kienu qegħdin jirrapportaw fedelment dak li seħħ fis-seduta quddiem il-Qorti tal-Maġistrati, ma baqgħux jinsistu fuq dik il-verżjoni u qalbuha f'anqas minn erbgħa u għoxrin siegħa. Jekk kellhom jedd li jgibu dak li tassew ġara waqt is-smigh ta' kawża, ma kienx hemm għalfejn "iċedu" għall-insistenza tal-Avukat Azzopardi biex igibu żmentita ta' dak li, skond huma, kien rapport fidil tal-ġrajja tal-proċeduri quddiem il-Qorti tal-Maġistrati. L-argument li t-tieni artiklu jixhed il-bona fidi tar-rikorrenti jiswa ftit li xejn jekk il-fatt li dwaru nkiteb l-ewwel artiklu ma kien fatt xejn, imma sempliċi impressjoni, ukoll jekk waħda diffuza;

Illi ladarba, għalhekk, tali fatt ma jirrizultax, ma jistax jingħad aktar li s-sentenzi tal-Qorti li sabu li dan il-fatt ma kienx jeżisti u li r-rikorrenti kienu għalhekk immalafamaw lill-Avukat Azzopardi bl-imsemmi artiklu fil-gurnal jmisshom jitqiesu bhala limitazzjoni ingustifikata jew indħil indebitu tal-imsemmi jedd fundamentali tagħhom li mhux ġustifikat f'soċjeta' demokratika;

Illi dan iwassal biex ir-rimedju mogħti lill-intervenut fil-kawża fl-imsemmija kawża li fetaħ kontra r-rikorrenti kien mizura neċessarja maħsuba biex tħares id-dinjita' tiegħu li

Kopja Informali ta' Sentenza

kienet indarbet b'attribut speċifiku li jolqtu bħala mhux biss bħala persuna privata imma wkoll bħala professjonist fit-tweqqi (jew allegat nuqqas ta' tweqqi) tal-professjoni tiegħu⁴⁹;

Għal dawn ir-raġunijiet il-Qorti qegħda taqta' u tiddeċiedi billi:

Tiddikjara li ma jirriżultax li bis-sentenzi mogħtija kontrihom mill-Prim'Awla tal-Qorti Ċivili fil-5 ta' Novembru, 1999, u mill-Qorti tal-Appell fis-27 ta' Ġunju, 2003, fil-kawża Ċitazz. Nru. 825/95, ir-rikorrenti ġarrbu ksur tal-jedd tagħhom għall-espressjoni ħielsa kif imħarsin taħt l-artikolu 41 tal-Kostituzzjoni jew/u l-artikolu 10 tal-Konvenzjoni; u

Għalhekk, **tiċhad it-talbiet tar-rikorrenti** għall-għoti ta' rimedji jew ordnijiet jew it-teħid ta' atti u direttivi dwar l-imsemmija sentenzi;

Minħabba ċ-ċirkostanzi partikolari tal-każ, tordna li **l-ispejjeż tal-kawża** jibqgħu bla taxxa bejn il-partijiet.

Moqrija

< Sentenza Finali >

-----TMIEM-----

⁴⁹ Ara App. Ċiv. 24.9.2004 fil-kawża fl-ismijiet *Dr. Sandra Caruana vs Joe Mifsud*